



K A M R A T A L - P E R I T I

To support members of the profession in achieving excellence in their practice of architecture and engineering in the interest of the community

STQARRIJA GĦALL-ISTAMPA 07/2020

22 ta' April 2020

Earth Day hi kuljum, u kull fejn int

Illum, id-dinja kollha tfakkar [Earth Day 2020](#), li din is-sena tiffoka fuq l-azzjoni dwar il-klima.

It-tibdil fil-klima hi l-ikbar sfida li qed tiffaccja l-umanita', filwaqt li tipprova tilqa' għall-impatti kbar tal-pandemija tal-*coronavirus*. Kull sfida, iżda, hi wkoll opportunità għal bidliet pożittivi sabiex niżguraw futur iktar sostenibbli.

Fl-aħħar tal-2020, Malta, flimkien mal-pajjiżi firmatarji kollha, hi mistennija li żżid fl-obbligi nazzjonali lejn il-Ftehim ta' Pariġi tal-2015 dwar it-tibdil fil-klima. Jumejn ilu biss, il-Ministru Aaron Farrugia ħabbar li Malta ngħaqdet ma' sittax-il pajjiż ieħor membru tal-Unjoni Ewropea li qed jappoġġjaw il-ħsieb li l-“European Green Deal” irid ikun fiċ-ċentru tal-azzjonijiet tagħhom wara li tgħaddi l-pandemija. Il-Ministri rispettivi qed iħeġġu lill-Ewropa sabiex taħseb fl-isfidi tat-tibdil fil-klima meta tkun qed tfassal l-istrategiji biex tirkupra b'mod resiljenti mill-kriżi attwali, u qali li filwaqt li l-impenn kollu għandu jkun iffukat fuq il-ġlieda kontra l-panemija, hemm bżonn li “nibdew nippreparaw ruġna sabiex nerġġu nibnu l-ekonomija tagħna, u biex jiġu ntrodotti l-pjanijiet neċessarji li jwasslu għal progress imġedded u sostenibbli, u għal prosperita' għall-Ewropa u għaċ-ċittadini tagħha. Biex nagħmlu dan, ma nistgħux ninsew il-kriżi ekoloġika u klimatika li jibqgħu persistenti. Il-ġlieda kontra din il-kriżi triq tibqa' ewlenija fl-aġenda politika.”

Dan hu pass importanti ħafna. Għal ħafna snin, Malta falliet fl-obbligi tagħha fuq diversi aspetti, mill-immaniġġjar ta' l-iskart għall-emmissjonijiet, mill-estrazzjoni eżagerata tar-riżorsi għall-użu mingħajr kontroll ta' l-enerġija. Ma nistgħux inkomplu b'din l-attitudni iktar – il-Kamra tal-Periti għalhekk tilqa' dan il-pass li permezz tiegħu Malta reġġet ikkonfermat l-impenn li l-affarijiet jinbidlu, u tibqa' tispera li dan ma jkunx biss eżercizzju ta' tfigħ ta' bżar fl-għajnejn.

Min-naħa tagħha, il-Kamra tal-Periti tibqa' impenjata biex tikkollabora mal-Gvern sabiex jitweqqu dawn l-għanijiet. Għal snin twal ilha tišhaq li hemm bżonn ta' bidliet kbar fl-industrija tal-bini u tal-kostruzzjoni, li hi magħrufa bħalha waħda mill-ikbar kontributori għat-tibdil fil-klima. F'Mejju ta' l-2019, kienet ippubblikat [proposti għal bidla mill-qiegħ tal-qafas li jirregola l-bini u l-kostruzzjoni](#), liema proposti għandhom ukoll l-appoġġ ta' l-*stakeholders* ewlenin fl-industrija, u li għandhom l-għan li jiżguraw li l-bini tagħna jkun iktar sigur u effiċjenti, u li l-industrija tkun iktar iffukata fuq il-kwalita' milli l-kwantita'. Dawn il-proposti ġew ipprezentati fl-aħħar ġimgħat lill-Kumitat imwaqqaf mill-Prim Ministru Robert Abela, u l-Kamra tħares 'il quddiem għall-konkluzjonijiet tal-proċess ta' konsultazzjoni li qiegħed jagħmel dan il-Kumitat.

F'Ottubru li għadda, il-Kamra tal-Periti ħadet il-pass importanti li tiffirma [id-Dikjarazzjoni ta' Davos bit-titlu “Towards a high-quality Baukultur for Europe”](#), u sallum tibqa' l-uniku organiżazzjoni f'Malta li għamlet hekk. Id-Dikjarazzjoni, li ġiet iffirmata mill-Ministri tal-Kultura Ewropej f'Jannar 2018, talbet li l-

kwalita', ir-responsabbilta' komuni u s-sostenibbilta' kulturali ikunu fiċ-ċentru tal-*policies* li jirrigwardaw l-ambjent mibni, u stqarret li "hemm bżonn urġenti għal direzzjoni ġdida fit-tfassil tal-ambjent mibni; li tkun imsejsa fuq il-kultura, li tibni l-koesjoni soċjali b'mod attiv, li tiżgura s-sostenibbilta' ambjentali, u li tikkontribwixxi għas-saħħa u l-kwalitá tal-ħajja ta' kull persuna." Il-Ministri tal-Kultura nnutaw ukoll l-importanza li jkun hemm valur ekonomiku miżjud permezz ta' assi ta' kwalita' aħjar u iktar duratorji, kif ukoll ta' kundizzjonijiet ekonomiċi favorevoli fis-soċjeta' li huma sostenibbli, u li jiżguraw li l-ġenerazzjonijiet futuri jistgħu jibbenefikaw minn żvilupp soċjali u ekonomiku pożittiv.

Il-Kamra tal-Periti tibqa' impenjata biex tiżgura li l-membri tagħha ipogġu s-sostenibbilta' fil-qofol tal-ħidma u tar-responsabbiltajiet professjonali tagħhom, biex tħegġeg u tkattar *standards* oġhla għall-kwalita' fil-bini u l-ispazji miftuħa, u biex tirrikonoxxi r-rwol li professjoni għandha biex iċ-ċittadini tagħna jkollhom kwalita' ta' ħajja aħjar. Izda dan ma tistax tagħmlu waħidha. Il-Gvern irid ikun l-ixprun għal ambjent mibni aħjar, mhux biss billi jinvesti f'disinn ta' kwalita' izda wkoll billi jkun dejjem konxju tal-konsegwenzi tal-ippjanar u tad-deċiżjonijiet li jieħu f'kull qasam.

L-isfida li qed jiffaċċja l-ambjent mibni tagħna mhux ser jingħelbu b'mod faċli, izda nistgħu naslu jekk ikun hemm azzjoni kongunta, responsabbilta' komuni u impenn lejn it-tfassil ta' vizjoni li jikkatalizza lill-*stakeholders* kollha sabiex jadmu għal ambjenti u postijiet ta' kwalita' għola li jnisslu sens ta' dinjita' u kburiya f'min jużahom. *Earth Day 2020* jista' jkun mument importanti fejn iċ-ċittadini ta' pajjiżna jqumu u, flimkien ma' miljuni ta' nies madwar id-dinja, jisħqu t-talba tagħhom għall-kreattività, l-innovazzjoni, l-ambizzjoni u l-kuraġġ li hemm bżonn sabiex nilqgħu għall-kriżi klimatika u naħtfu l-opportunitajiet kbar għal futur mingħajr karbonju (*zero-carbon*).